

யாழ்ப்பாணப் பொதுசன நூலகத்தின் ஆவணவாக்கற் செயற்றிட்டம்

சி.அனுசியா^{1*}, செ.தர்மிளா²

அறிமுகம்

மிகப்பழமை வாய்ந்ததும் தென்னாசியாவின் சிறந்த நூற்சேர்க்கையைக் கொண்டிருந்ததுமான யாழ்ப்பாணப் பொதுசன நூலகமானது 1934ஆம் ஆண்டிலிருந்து பெரு வளர்ச்சி பெற்றுவந்தது. 1981இல் இந் நூலகத்தின் விலைமதிப்பற்ற நூற்சேர்க்கை தீயுடன் சங்கமமாகியது. அவ்வாறானதொரு நிகழ்வு இனி எப்போதும் நிகழாதிருக்க ஆவணங்களைப் பேணி பாதுகாக்க வேண்டியதன் அவசியம் உணரப்பட்ட நிலையில் பொதுசன நூலகத்தின் ஆவணக் காப்பாகப் பகுதியில் காணப்படும் அரிய தகவல் சாதனங்களைப் பாதுகாப்பதைப் பிரதான நோக்கமாகக் கொண்டு ஆவணவாக்கல் செயற்றிட்டம் நூலகத்தில் அமுல்படுத்தப்பட்டு வருகின்றது.

ஒரு பிரதேசத்தின் சமூக, கலை, கலாசார அம்சங்களைப் பேணும் இடமாகப் பொது நூலகங்கள் இருக்க வேண்டுமென்பதுடன், அப்பிரதேசத்திற்கென்றே உரிய தனித்துவமான அம்சங்களைப் பேணிப்பாதுகாக்கும் இடமாகவும், தொழிற்படுவது பொருத்தமானது ஆகும். அந்த வகையில் யாழ்ப்பாணப் பொதுசன நூலகத்தின் ஆவணக்காப்பகப் பகுதியானது வடபிரதேசத்திற்கான ஆவணச்சேகரிப்பு மையமாகச் செயற்பட்டு வருகின்றது.

செயற்றிட்ட அமுலாக்கப் படிமுறைகள்

யாழ்ப்பாணப் பொதுசன நூலகத்தில் உள்ள ஆவணப்பகுதி, பத்திரிகைப்பகுதி, புத்தகம் கட்டும் பகுதி என்பவற்றின் ஒத்துழைப்போடு ஆவணக்காப்பகத்தில் ஆவணங்கள் பேணப்படும் செயற்றிட்டம் முன்னெடுக்கப்பட்டு வருகின்றது. தொடர் வெளியீடுகளான பத்திரிகைகள், பருவ வெளியீடுகள், அரச வெளியீடுகள், ஆண்டுமலர்கள் முதலான சிறப்பு வெளியீடுகள் இப்பகுதியில் சேகரிக்கப்பட்டு கால ரீதியாக ஒழுங்கு படுத்தப்பட்டு வரு கின்றது. பத்திரிகைகள் அனைத்தும் கால ஒழுங்கில் ஒன்றாகச் சேர்த்துக் கட்டப்பட்டு ஒழுங்கு படுத்தப்படுத்தப்பட்டுப் பராமரிக்கப்படுகின்றன. கிளை நூலகங்களில் இருந்து பெற்றுக் கொள்ளப்படும் பத்திரிகைகளும் கட்டப்பட்டு பேணப்படுகின்றன.

1981ஆம் ஆண்டிற்கு பிற்பட்ட பத்திரிகைகள் அனைத்தும் பெரும்பாலும் சேகரிக்கப்பட்டுக் கட்டப்பட்டு ஒழுங்கு படுத்தப்பட்டு காணப்படும். 50ற்கு மேற்பட்ட ஆண்டு மலர்கள் 25ற்கு மேற்பட்ட தலைப்பில் பத்திரிகைகள் பேணப் படுகின்றன. நூலக நிறுவனத்தின் செயற்றிட்டத்தின் கீழ் ஆவணங்கள் எண்ணிமப்படுத்தப்படுகின்றன. யாழ்ப்பாணப் பொதுசனநூலகத்தின் வலைத்தளத்தினூடாகவும், நூலக நிறுவனத்தின் வலைத்தளத்தினூடாகவும் ஆவணங்களை பார்வையிடக்கூடிய வகையில் எண்ணிமச் செயற்பாடுகள் நடைபெற்று வருகின்றன. விழிப்புலனற்ற மற்றும் விசேட தேவையுடையோருக்கான சேவையும் ஆவணக்காப்பகப் பகுதியிலேயே நடைபெறுவதுடன் அத்தகையவர்களின் ஆவணங்களும் பேணப்பட்டு வருகின்றன.

^{1*} Corresponding author: சி.அனுசியா, யாழ்ப்பாணப் பொதுசன நூலகம், யாழ்ப்பாணம், இலங்கை.
Akaskavi12@gmail.com

²யாழ்ப்பாணப் பொதுசன நூலகம், யாழ்ப்பாணம், இலங்கை.

பல்கலைக்கழக மாணவர்களுக்கும், விரிவுரையாளர்களுக்கும், மற்றும் பொதுமக்கள், பாடசாலை மாணவர்கள், தொழில் தேடுவோர், விவசாயிகள், சுயதொழில் மேற்கொள்வோர் போன்றோருக்கும் இப்பகுதி ஆவணங்கள் பெரிதும் பயன்படுகின்றன. பத்திரிகையில் வரும் தகவல்களை பிரதியாக்கம் செய்வதற்குரிய ஒழுங்குகள் மேற்கொள்ளப்பட்டுள்ளன. புலம்பெயர் நாடுகளில் நிரந்தர வதிவிட உரிமை கோருவோர் தகவல் சேகரிப்பதற்கும் இப்பகுதியை நாடுகின்றனர்.

சஞ்சிகைச் சுட்டி, பத்திரிகைச் சுட்டிகள் தயாரிப்பது தொடர்பான செயற்பாடுகளுக்கும் இப்பகுதி துணை புரிகின்றது. தொடர் வெளியீடுகள் தொடர்பான அனைத்து தகவல்களும் இவ் ஆவணக்காப்பாகப் பகுதியூடாக வழங்கப்படுகின்றது. எண்ணிமப்படுத்தப்படுவதனுடாக அனைவரும் இலகுவில் தகவல்களை பெற்றுக்கொள்ளக் கூடியதாக இருப்பதுடன் மூல ஆவணங்களின் பாதுகாப்பும் உறுதிப்படுத்தப்படுகிறது.

முடிவுரையும் பரிந்துரைகளும்

யாழ் பொதுசன நூலகத்தில் முன்னெடுக்கப்பட்டுவரும் ஆவணப்படுத்தல் செயற்றிட்டத்தை மேலும் விரிவுபடுத்த வேண்டிய தேவை உள்ளது. போதிய நிதி மற்றும் பயிற்றப்பட்ட ஆளணி மூலம் அவசியமான ஆவணங்கள் சேகரிக்கப்பட்டுப் பேணப்படுவதுடன், தகவல் தேடலை மேற்கொள்பவர்கள் இலகுவில் தகவல்களைப் பெறக்கூடிய வகையிலும் அனைத்து ஆவணங்களும் எண்ணிமப்படுத்தப் பட்டுப் பாதுகாக்கப்பட வேண்டும் என்பதையும் கருத்திற்கொண்டு இச் செயற்றிட்டம் செயற்படுத்தப் படுகின்றது.

எதிர்காலத்தில், ஓலைச்சுவடிகள், நுண்படச்சுருள் முன்னோர்கள் பயன்படுத்திய கலைப்பொருட்கள், எழுதுகருவிகள், செப்பேடுகள், அரிய புகைப்படங்கள், நாணயக்குற்றிகள் என்பனவற்றையும் ஆவணக் காப்பகப் பகுதியில் சேகரித்து ஒழுங்கமைப்பதன் மூலம் ஆவணக் காப்பகப்பகுதியானது முழுமையான, திருப்திகரமான சேவையை வழங்கக்கூடியதாக இருக்கும். ஆரம்பகாலந்தொட்டு இற்றைவரை நூலகத்தில் பணியாற்றிய நூலகர்கள், பணியாளர்கள் தொடர்பான புகைப்படத்துடன் கூடிய ஓர் தொகுப்பும் காட்சிப்படுத்தப் படுவது மிகவும் அவசியமான வரலாற்றுப் பேணல் ஆகும். இலங்கை தொடர்பான விடயங்கள், தேசியச்சின்னங்கள், வரலாற்று முக்கியத்துவமுடைய ஆவணங்கள், அரசியல் கட்சிகள் போன்றவற்றின் தகவல்களையும் ஆவணப்படுத்த முயற்சிகள் முன்னெடுக்கப்படல் வேண்டும். நூல்கள், பத்திரிகைகள், பருவ வெளியீடுகள் என அனைத்து தகவல் சாதனங்களையும் மென் பொருளினூடாகப் பார்வையிடக்கூடியவாறு இச் செயற்றிட்டம் விரிவாக்கம் செய்யப்படல் வேண்டும். ஆவண காப்பகப்பகுதிக்குரிய அனைத்து ஆவணங்களும் எண்ணிமப்படுத்தப்பட்டு யாழ் பொதுசன நூலகத்தின் இணையத்தளத் தினூடாகவே பார்வையிடக்கூடியதாக ஒழுங்கமைக்கப்படுவது ஆவணவாக்கல் செயற்றிட்டத்தில் புரணத்துவத்தை ஏற்படுத்தும் எனலாம்.

திறவுச்சொற்கள்: யாழ்ப்பாணப் பொதுசன நூலகம், நூலக சேவைகள், ஆவணக்காப்பகம்